

त्रयपद-धारक तीर्थंकर विधान
(शान्ति-कुन्थु-अरनाथ विधान)

रचयित्री
आर्यिका विज्ञानमति

प्रकाशक
धर्मोदय विद्यापीठ
सागर (मध्यप्रदेश)

त्रयपद-धारक तीर्थकर विधान

रचयित्री	:	आर्यिका विज्ञानमति
संयोजना	:	ब्र० डॉ० भरत जैन
संस्करण	:	प्रथम, नवम्बर, २०१९
आवृत्ति	:	११००
पुण्यार्जक	:	अतुल जैन की स्मृति में भावना जैन, कृतिका जैन, अनंत जैन मुजफ्फरनगर (उत्तरप्रदेश)
प्राप्तिस्थान	:	धर्मोदय विद्यापीठ बाहुबली कॉलोनी, सागर (मध्यप्रदेश) ७५८२-९८६-२२२ श्रावक संस्कार साहित्य केन्द्र तीर्थधाम श्री नन्दीश्वर द्वीप जिनालय जैन नगर, लालघाटी, भोपाल-४६२०३२ ९४२५३-७४८९७
मुद्रक	:	विकास ऑफसेट प्रिंटर्स एण्ड पब्लिशर्स भोपाल (मध्यप्रदेश)

महकता रहे चैतन्य उपवन

प्रसंग हस्तिनापुर तीर्थक्षेत्र में शांतिनाथ विधान सानंद सम्पन्न होने के समय का है। दोपहर में जब सभी संघस्थ सदस्य कक्षा में बैठे हुए थे। तभी एक बहन ने कहा पूज्य माताजी अपन ने मात्र शांति विधान ही किया है, श्री कुन्थुनाथ-अरनाथ भगवान् की अर्चना तो की ही नहीं है जबकि यह क्षेत्र तीनों ही तीर्थकरों की त्रयकल्याणक (गर्भ-जन्म-तप) स्थली है। सुनकर पूज्य माताजी बोलीं-बहन अपन सभी उनका विधान भी करेंगे, एक-एक दिन में सभी करेंगे। तभी एक आर्यिका ने धीरे से कहा-आप तो एक शांति-कुन्थु-अरनाथ भगवान् का सम्मिलित विधान बना दीजिए, तो हम सभी एक साथ ही क्षेत्रों पर त्रय-पद धारक तीनों ही तीर्थकरों की आराधना कर सकें। उनकी बात सभी को अच्छी लगी, श्रावक वर्ग को भी यह बात सुनकर प्रसन्नता हुई। आज भारत में बहुप्रतिशत जिनालयों में त्रिमूर्ति वेदिका पर शांति-कुन्थु-अरनाथ भगवान् के बिम्ब स्थापित हैं/हो रहे हैं। पुरातन अतिशय क्षेत्रों की संख्या भी बहुल है। सभी श्रद्धालु श्रावकों और यात्रियों को भी उस विधान के माध्यम से जिनार्चना करने में आनंदानुभूति होगी। उस समय चर्चा चलते-चलते वहीं रह गयी।

जब हस्तिनापुर से वर्षायोग के योग्य स्थान खोजते-खोजते विहार हो रहा था, तब क्षेत्र के समीपस्थ शहर खतौली आये। ९ जिनालयों से सुशोभित शहर में नसिया जिनालय में शांति-कुन्थु-अरनाथ भगवान् की चरणछतरी के दर्शन किये। दर्शन करते ही पूज्य माताजी का मन विधान की सृजना करने का बन गया। यद्यपि यह विधान वर्षायोग स्थापना पर ही सृजित हो जाता पर असाता वेदनीय के प्रहार से वर्षायोग के मध्य में सृजित हो पाया। अब प्रस्तुत है आप सभी के सामने सम्मिलित त्रयपद धारक श्री शांति-कुन्थु-अरनाथ भगवान् की महार्चना का सोपान।

अपनी चिरपरिचित शैली, छंद और अर्घ्यों के आधार पर ही इस विधान में पीठिका जहाँ हस्तिनापुर तीर्थ क्षेत्र की भाग्य की सराहना कर रही है तो जयमाला त्रय तीर्थकरों के समवसरण के वैभव को प्रस्तुत करते हुए

झूम रही है।

विधान की संयोजना ब्र. भरत भैया (धर्मोदय विद्यापीठ, सागर) ने अपने उपयोग को भगवद्भक्ति में समर्पित करते हुए मनोयोग पूर्वक कर्मक्षयार्थ की भावना से भरकर सुन्दर सुव्यवस्थित ढंग से की है। उन्हें पूज्य गुरुवर्या का शुभाशीष...।

आचार्य ज्ञानसागरजी महाराज की परम्परा में आचार्यकल्प विवेक सागरजी महाराज की पंचम शिष्या पूज्य आर्यिका श्री विज्ञानमति माताजी के मानस सरोवर की समुचित लहरों से सभी ने अनुपमेय शीतलता प्राप्त की। मुझे विश्वास है पुनः उसी भक्तिरूपी शीतलता को पाकर सभी अपने कर्मकषाय रूपी ताप-संताप को शांत करेंगे, सभी के पाप पलायन हों, सातिशय पुण्यरूपी कामधेनु प्राप्त हो, इसी भावना से प्रस्तुत है त्रय रोगनाशक त्रयपदधारी त्रयतीर्थकर विधान...।

अंत में मलय मारुत, चंद्र चंद्रिका, बसंत वयार सम सर्वजन सुहावनी पूज्य आर्यिकाश्री के चरणों में फलदार वृक्षवत् नम्रीभूत हो अनंत-अनंतशः प्रणाम करती हुई यही भावना है कि हम सभी को इसी प्रकार भगवद् भक्ति के नये-नये वृक्ष मिलते रहे ताकि हमारा चैतन्य उपवन सदैव हरा-भरा बना रहे।

इसी भावना से गुरुवरों के चरणों में नमन-नमन-नमन...

संघस्था
आर्यिका आदित्यमति

पीठिका

(दोहा)

शान्ति-कुन्थु-अरनाथ की, कहूँ पीठिका आज ।
भक्ति श्रद्धा-भाव से, कर पाऊँ शिवताज ॥१॥

(ज्ञानोदय)

नगर हस्तिनापुर में माँ के, गर्भ पधारे आप यदा ।
उसके पहले ही धनपति ने, नगर सजाया पूज्य यहाँ ॥
तथा हस्ति की सूँड सरीखी, मोटी रत्नों की धारा ।
छह महिने तक वरषा करके, किया महोत्सव अति प्यारा ॥२॥
तब से ही तब जनक भूप ने, किम् इच्छित जो दान दिया ।
उसने हिंसा झूठ चौर्य सब, पाप कर्म को साफ किया ॥
गर्भ पधारे तब तो छप्पन अमरपुरी की ललनाएँ ।
सेवा करके माँ से पूछे, पहेलियों की रचनाएँ ॥३॥
तब प्रसाद से माता उत्तर, देकर उनको विस्मित कर ।
मानो कहती मेरे उर में, राज रहे हैं तीर्थकर ॥
सो तुम उलझे श्लेषमयी भी, प्रश्न पूछ लो तो भी रे ।
समाधान सब सही मिलेंगे, महिमा सारी प्रभु की है ॥४॥
जन्म हुआ तब तुम्हें देखने, सहस्र नयन सौधर्म बना ।
फिर भी तृप्त न हुआ तभी तो, गुण गाकर पद भ्रमर बना ॥
दीक्षा ली तो परम विरागी, लौकान्तिक जो सुर माने ।
वे भी भू पर आये तेरे, दर्शन करके सुख पाने ॥५॥
ज्ञान महोत्सव में तो ओहो, अधोलोक से इन्द्र धरण ।
मध्यलोक के सूर्य-चन्द्र भी, आ पहुँचे थे आप चरण ॥
वैमानिक अरु व्यन्तर के भी, इन्द्र पूजने आये थे ।
मृगेन्द्र राजा^१ अरु चक्री ने आकर तब गुण गाये थे ॥६॥

१. पशुओं का राजा सिंह

बारह कोठे बने आपके, समवसरण में बैठ जहाँ।
धर्माभूत को पी भव्यों ने, मिटा लिये थे खेद अहाँ॥
जगह-जगह पर विहार करके, बरसाया था धर्म अहो।
मार्ग दिखाया शिव जाने का, बता तत्त्व का मर्म अहो॥७॥
फिर तो सब कुछ छोड़ शिखर, सम्मेल गिरी पर पहुँच गये।
बिना अपेक्षा सहज भाव से, साथ मुनीश्वर बहुत रहे॥
मन-वच-तन का निरोध करने, ध्यान तीसरा-चौथा भी।
लगा शेष सब कर्मशक्ति को, किया पलक में थोथा जी॥८॥
जिसके फल में एक समय में, सिद्धालय में वास हुआ।
देह रहित बन शुद्ध अवस्था, पाकर के सुख खास हुआ॥
ऐसे प्रभु श्री शान्ति-कुन्धु-अर, पूज आपकी लिखने का।
करूँ सु उद्यम आशिष लेकर, तव पद में निज लिखने का॥९॥

परिपुष्पाञ्जलिं क्षिपामि/क्षिपेत्

स्थापना

(ज्ञानोदय)

शान्ति-कुन्धु-अर स्वामी तीनों, चक्री षड् भू राजा थे।
वैभव इतना जिसका कोई, पार नहीं सुखकाजा के ॥
जन्में सब ही हस्तिनागपुर, सुख ही सुख को पाया था।
तीर्थकर बन समवसरण में, सबको वृष बतलाया था ॥

(दोहा)

आह्वानन कर पूज्य श्री, तीनों को उर स्थाप।
सन्निधि करके पूजता, होवे पातक साफ ॥

उँह्नीं श्रीं क्लीं ऐं अर्हं त्रयपद-धारक श्री शान्ति-कुन्धु-अरनाथ तीर्थकर समूह!
अत्र अवतर-अवतर संवौषट् इति आह्वाननं। अत्र तिष्ठ-तिष्ठ ठः ठः स्थापनं।
अत्र मम सन्निहितौ भव-भव वषट् सन्निधिकरणं।

(अष्टक)

(ज्ञानोदय)

स्वर्ण कलश से जल की धारा, देकर भगवन चाहूँ मैं।
जन्म-जरा के रोग मिटाकर, पुनर्जन्म नहीं पाऊँ मैं ॥
शान्ति-कुन्धु-अर मदन सुतीर्थकर चक्री षट्खण्डों के।
त्रय योगों से त्रय संध्या में, पूज बचूँ त्रय दण्डों से ॥

उँह्नीं श्रीं क्लीं ऐं अर्हं त्रयपद-धारक श्री शान्ति-कुन्धु-अरनाथ तीर्थकरेभ्यो
नमः जन्म-जरा-मृत्यु विनाशनाय जलं निर्वपामीति स्वाहा।

चन्दन घिसकर आज चढ़ाया, भव का ताप मिटाने को।
तीर्थकर त्रय पद में आया, शिवपद कदम बढ़ाने को ॥
शांति-कुन्धु-अर मदन सुतीर्थकर चक्री षट् खण्डों के।
त्रय योगों से त्रय संध्या में, पूज बचूँ त्रय दण्डों से ॥

उँह्नीं श्रीं क्लीं ऐं अर्हं त्रयपद-धारक श्री शान्ति-कुन्धु-अरनाथ तीर्थकरेभ्यो
नमः संसार-ताप विनाशनाय चंदनं निर्वपामीति स्वाहा।

चावल लाया थाली भरकर, जो न कभी भी उग पावे ।
तुम्हें चढ़ाये शाश्वत सुख को, पाने प्रज्ञा जग जावे ॥
शांति-कुन्थु-अर मदन सुतीर्थकर चक्री षट् खण्डों के ।
त्रय योगों से त्रय संध्या में, पूज बचूँ त्रय दण्डों से ॥
ॐ ह्रीं श्रीं क्लीं ऐं अर्हं त्रयपद-धारक श्री शान्ति-कुन्थु-अरनाथ तीर्थकरेभ्यो
नमः अक्षयपद-प्राप्तये अक्षतान् निर्वपामीति स्वाहा ।

काम-भाव को मूल उखाड़ा, मदन देव हो फिर भी तो ।
पुष्प चढ़ाऊँ मदन विजेता, बनने अब तो मैं भी औ ॥
शांति-कुन्थु-अर मदन सुतीर्थकर चक्री षट् खण्डों के ।
त्रय योगों से त्रय संध्या में, पूज बचूँ त्रय दण्डों से ॥
ॐ ह्रीं श्रीं क्लीं ऐं अर्हं त्रयपद-धारक श्री शान्ति-कुन्थु-अरनाथ तीर्थकरेभ्यो
नमः कामबाण-विध्वंसनाय पुष्पं निर्वपामीति स्वाहा ।

इष्ट-मिष्ट पकवान शुद्ध मैं, निशदिन लेकर आऊँगा ।
क्षुधा शान्त कर पुनः भूख से, व्याकुल नहीं हो पाऊँगा ॥
शांति-कुन्थु-अर मदन सुतीर्थकर चक्री षट् खण्डों के ।
त्रय योगों से त्रय संध्या में, पूज बचूँ त्रय दण्डों से ॥
ॐ ह्रीं श्रीं क्लीं ऐं अर्हं त्रयपद-धारक श्री शान्ति-कुन्थु-अरनाथ तीर्थकरेभ्यो
नमः क्षुधारोग-विनाशनाय नैवेद्यं निर्वपामीति स्वाहा ।

बिना जलाये प्रकाश करता, वो ही दीपक लाया हूँ ।
चढ़ा आपको अन्तिम केवल ज्ञान सु पाने आया हूँ ॥
शांति-कुन्थु-अर मदन सुतीर्थकर चक्री षट् खण्डों के ।
त्रय योगों से त्रय संध्या में, पूज बचूँ त्रय दण्डों से ॥
ॐ ह्रीं श्रीं क्लीं ऐं अर्हं त्रयपद-धारक श्री शान्ति-कुन्थु-अरनाथ तीर्थकरेभ्यो
नमः मोहान्धकार-विनाशनाय दीपं निर्वपामीति स्वाहा ।

अतिशय पा चौंतीस जिन्होंने अष्ट कर्म को नष्ट किया ।
उनको धूप चढ़ाकर मैंने, मोह-भाव को कष्ट दिया ॥

शांति-कुन्धु-अर मदन सुतीर्थकर चक्री षट् खण्डों के।
त्रय योगों से त्रय संध्या में, पूज बचूँ त्रय दण्डों से॥
ॐ ह्रीं श्रीं क्लीं ऐं अर्हं त्रयपद-धारक श्री शान्ति-कुन्धु-अरनाथ तीर्थकरेभ्यो
नमः अष्टकर्म-दहनाय धूपं निर्वपामीति स्वाहा।

उत्तम शुभ स्वादिष्ट फलों को, लोभ त्याग कर लाता हूँ।
परमोत्तम पद पाने पुलकित मन से आज चढ़ाता हूँ॥
शांति-कुन्धु-अर मदन सुतीर्थकर चक्री षट् खण्डों के।
त्रय योगों से त्रय संध्या में, पूज बचूँ त्रय दण्डों से॥
ॐ ह्रीं श्रीं क्लीं ऐं अर्हं त्रयपद-धारक श्री शान्ति-कुन्धु-अरनाथ तीर्थकरेभ्यो
नमः मोक्षफल-प्राप्तये फलं निर्वपामीति स्वाहा।

सुरभित सुन्दर अष्ट-द्रव्य का, रजत थाल भर लाया हूँ।
तुम्हें चढ़ाकर शिव सुख पाने, मैं भी अब ललचाया हूँ॥
शांति-कुन्धु-अर मदन सुतीर्थकर चक्री षट् खण्डों के।
त्रय योगों से त्रय संध्या में, पूज बचूँ त्रय दण्डों से॥
ॐ ह्रीं श्रीं क्लीं ऐं अर्हं त्रयपद-धारक श्री शान्ति-कुन्धु-अरनाथ तीर्थकरेभ्यो
नमः अनर्घपद-प्राप्तये अर्घ्यं निर्वपामीति स्वाहा।

(प्रत्येक अर्घ्य)

(दोहा)

अष्टक से पूजा करी, नवा-नवा वसु अंग।
अब अर्घों से पूजता, फल हो शिव का संग॥

इति मण्डलस्योपरिपुष्पांजलिं क्षिपामि/क्षिपेत्

जन्मातिशय के १० अर्घ्य

(ज्ञानोदय)

स्वेद रहित तन जन्मजात है, शान्ति-कुन्धु-अर जिनवर का।
बतलाता ये पुनः नहीं अब, तन पावे जो दुखकर हा॥
फिर भी इससे कर्म नाशकर, मोक्ष धाम ये जायेंगे।
इसीलिये शुभ मंगलमय हम, मंजुल अर्घ चढ़ायेंगे॥१॥

ॐ ह्रीं श्रीं क्लीं ऐं अर्हं निःस्वेदत्व जन्मातिशय गुणधारक त्रयपद-धारक श्री
शान्ति-कुन्धु-अरनाथ तीर्थकरेभ्यो नमः अर्घ्यं निर्वपामीति स्वाहा ।

नाक कान या आँख कहीं से, मल नहीं इनके बहता है ।
विकार वर्जित देह रही सो, निर्मलता से भरता है ॥
भक्त आपका शान्ति-कुन्धु-अर, द्रव्य-भाव मल नाश करे ।
और आपकी पूजा करके, मुक्ति-रमा के पास रमे ॥२॥

ॐ ह्रीं श्रीं क्लीं ऐं अर्हं निर्मलत्व जन्मातिशय गुणधारक त्रयपद-धारक श्री
शान्ति-कुन्धु-अरनाथ तीर्थकरेभ्यो नमः अर्घ्यं निर्वपामीति स्वाहा ।

क्षीर वर्ण का खून रहा पर, चरण-युगल तब लाल रहे ।
जो कहते हैं दयाभाव परिपूर्ण प्रभु की चाल अरे ॥
शान्ति-कुन्धु-अर तभी आपको, पूज रहा सौधर्म यहाँ ।
क्योंकि आपकी पूजा जैसा, सुख दुनिया में और कहाँ ॥३॥

ॐ ह्रीं श्रीं क्लीं ऐं अर्हं क्षीरगौर-रुधिरत्व जन्मातिशय गुणधारक त्रयपद-
धारक श्री शान्ति-कुन्धु-अरनाथ तीर्थकरेभ्यो नमः अर्घ्यं निर्वपामीति स्वाहा ।

सुंदरता की तुलना किससे कौन कहाँ क्या कर पावे ।
सरस्वती भी करते-करते, सुनो बीच में थक जावे ॥
ऐसे अतिशयधारी प्रभु श्री शान्ति-कुन्धु-अरनाथ रहे ।
पूजा करते भाव रहे हम, मात्र आपके साथ रहे ॥४॥

ॐ ह्रीं श्रीं क्लीं ऐं अर्हं सौरूप्य जन्मातिशय गुणधारक त्रयपद-धारक श्री
शान्ति-कुन्धु-अरनाथ तीर्थकरेभ्यो नमः अर्घ्यं निर्वपामीति स्वाहा ।

अंग तथा जो उपांग तन के शुभ लक्षण से सज्जित हैं ।
जिन्हें देख सौधर्म आदि भी, मन ही मन में लज्जित है ॥
तब तो जन्म सु लेते ही वे, इस धरती पर आ जाते ।
जन्मोत्सव का बना बहाना, मात्र देखते रह जाते ॥५॥

ॐ ह्रीं श्रीं क्लीं ऐं अर्हं सौलक्षण्य जन्मातिशय गुणधारक त्रयपद-धारक श्री
शान्ति-कुन्धु-अरनाथ तीर्थकरेभ्यो नमः अर्घ्यं निर्वपामीति स्वाहा ।

जग की सारी सौरभ भाती, सुनो किसी को नहीं भाती ।
किन्तु आपकी सौरभ पाने, आत्मा सबकी ललचाती ॥
शान्ति-कुन्थु-अर तब तो महिमा, सुनकर दौड़ा आया हूँ ।
पूजा करके पाद-पद्म की, मन में अति हरषाया हूँ ॥६॥
ॐ ह्रीं श्रीं क्लीं ऐं अर्हं सौगन्ध्य जन्मातिशय गुणधारक त्रयपद-धारक श्री
शान्ति-कुन्थु-अरनाथ तीर्थकरेभ्यो नमः अर्घ्यं निर्वपामीति स्वाहा ।

नाम कर्म से शक्ति अलौकिक, पाकर भी नहीं गर्वित है ।
शान्ति-कुन्थु-अर आप चित्त सो, तव पद जीवन अर्पित है ॥
संहनन पाकर परहित में ही तुमने जो उपयोग किया ।
वन्दनीय अभिवन्दनीय सो, पूजा ने अघ शोख लिया ॥७॥
ॐ ह्रीं श्रीं क्लीं ऐं अर्हं वज्रवृषभनाराच संहनन जन्मातिशय गुणधारक त्रयपद-
धारक श्री शान्ति-कुन्थु-अरनाथ तीर्थकरेभ्यो नमः अर्घ्यं निर्वपामीति स्वाहा ।

सुन्दरता में अव्वल पहला, सुन्दर जो संस्थान रहा ।
मानो कहता प्रथम श्रेणि का, अहो आपने काम किया ॥
उसका फल ही शान्ति-कुन्थु-अर, उत्तम जो यह आज मिला ।
पूजा की तो मानो मेरे, मोह-कर्म का ताज हिला ॥८॥
ॐ ह्रीं श्रीं क्लीं ऐं अर्हं समचतुरस्रसंस्थान जन्मातिशय गुणधारक त्रयपद-
धारक श्री शान्ति-कुन्थु-अरनाथ तीर्थकरेभ्यो नमः अर्घ्यं निर्वपामीति स्वाहा ।

तव वचनों की मिठास से तो, चीनी गुड़ अरु अमृत का ।
मीठापन भी फीका पड़ता, फल यह तेरे सुकृत का ॥
ऐसे प्रियहितवादी जग में, शान्ति-कुन्थु-अर जयवन्ते ।
अर्घ चढ़ाकर चाहूँ मेरे, छूटे विधि के सब फन्दे ॥९॥
ॐ ह्रीं श्रीं क्लीं ऐं अर्हं प्रियहितवादित्व जन्मातिशय गुणधारक त्रयपद-धारक
श्री शान्ति-कुन्थु-अरनाथ तीर्थकरेभ्यो नमः अर्घ्यं निर्वपामीति स्वाहा ।

बालकपन में अतुलनीय तव, वीर्य हमें यह बतलाता ।
सेवा-वैयावृत्य दया का, धारक ऐसा बल पाता ॥

अमितवीर्य श्री शान्ति-कुन्धु-अर,स्वामी में जो विलसाया ।
कर्म नाश का बल पाने मैं, अर्घ चढ़ाने पद आया ॥१०॥
ॐ ह्रीं श्रीं क्लीं ऐं अर्हं अप्रमितवीर्य जन्मातिशय गुणधारक त्रयपद-धारक श्री
शान्ति-कुन्धु-अरनाथ तीर्थकरेभ्यो नमः अर्घ्यं निर्वपामीति स्वाहा ।

केवलज्ञानातिशय के १० अर्घ्य

(लय-शान्तिनाथ मुख शशि...)

कोश चार सौ तक हो जाता ।
सुभिक्ष चारों दिशि में भाता ॥
नगर हस्तिनापुर के गौरव ।
जो पूजे नहीं पावे रौरव^१ ॥११॥

ॐ ह्रीं श्रीं क्लीं ऐं अर्हं गव्यूतिशत चतुष्टय सुभिक्षत्व घातिक्षयजातिशय
गुणधारक त्रयपद-धारक श्री शान्ति-कुन्धु-अरनाथ तीर्थकरेभ्यो नमः अर्घ्यं
निर्वपामीति स्वाहा ।

गगनांगन में बिना मार्ग के ।
विहार करते पूज्य आप हैं ॥
कल्याणक का वैभव पाया ।
स्वर्गी ने भी हर्ष मनाया ॥१२॥

ॐ ह्रीं श्रीं क्लीं ऐं अर्हं गगनगमनत्व घातिक्षयजातिशय गुणधारक त्रयपद-
धारक श्री शान्ति-कुन्धु-अरनाथ तीर्थकरेभ्यो नमः अर्घ्यं निर्वपामीति स्वाहा ।

छोटे-मोटे किसी जीव का ।
वध नहीं होता और पीर का ॥
नाम नहीं सो अर्घ चढ़ाऊँ ।
तीर्थकर त्रय शीश नमाऊँ ॥१३॥

ॐ ह्रीं श्रीं क्लीं ऐं अर्हं अप्राणिवधत्व घातिक्षयजातिशय गुणधारक त्रयपद-
धारक श्री शान्ति-कुन्धु-अरनाथ तीर्थकरेभ्यो नमः अर्घ्यं निर्वपामीति स्वाहा ।

खाने की तो बात दूर है ।

१. सातवाँ नरक भाव भुक्ति को पूर्ण चूर के ॥

समवसरण की महिमा पायी ।
 सो शिवललना दौड़ी आयी ॥१४॥
 ॐ ह्रीं श्रीं क्लीं ऐं अहं भुक्त्यभाव घातिक्षयजातिशय गुणधारक त्रयपद-
 धारक श्री शान्ति-कुन्थु-अरनाथ तीर्थकरेभ्यो नमः अर्घ्यं निर्वपामीति स्वाहा ।
 नहीं सतावें आप किसी को ।
 सो ही नहीं उपसर्ग कभी हो ॥
 चिह्न हिरण अज मछली जिनका ।
 साथ मिले भव-भव में उनका ॥१५॥
 ॐ ह्रीं श्रीं क्लीं ऐं अहं उपसर्गाभाव घातिक्षयजातिशय गुणधारक त्रयपद-
 धारक श्री शान्ति-कुन्थु-अरनाथ तीर्थकरेभ्यो नमः अर्घ्यं निर्वपामीति स्वाहा ।
 तव पद में जो आकर बैठे ।
 आगे-पीछे या वो तिरछे ॥
 सबको दिखता आनन तेरा ।
 दर्शन को मन ललचा मेरा ॥१६॥
 ॐ ह्रीं श्रीं क्लीं ऐं अहं चतुर्मुखत्व घातिक्षयजातिशय गुणधारक त्रयपद-
 धारक श्री शान्ति-कुन्थु-अरनाथ तीर्थकरेभ्यो नमः अर्घ्यं निर्वपामीति स्वाहा ।
 घाति-कर्म जो बाधक माने ।
 उनको नाशा शिव में जाने ॥
 सो विद्याएँ दासी बनकर ।
 आर्याँ प्रभु हम पूजे हर पल ॥१७॥
 ॐ ह्रीं श्रीं क्लीं ऐं अहं सर्वविद्येश्वरत्व घातिक्षयजातिशय गुणधारक त्रयपद-
 धारक श्री शान्ति-कुन्थु-अरनाथ तीर्थकरेभ्यो नमः अर्घ्यं निर्वपामीति स्वाहा ।
 परमौदारिक देह बना सो ।
 छाया का सब काम मिटा औ ॥
 शान्ति-कुन्थु-अर मेरे शिर पर ।
 बनी रहे तव छाया प्रतिभव ॥१८॥
 ॐ ह्रीं श्रीं क्लीं ऐं अहं अच्छायत्व घातिक्षयजातिशय गुणधारक त्रयपद-
 धारक श्री शान्ति-कुन्थु-अरनाथ तीर्थकरेभ्यो नमः अर्घ्यं निर्वपामीति स्वाहा ।

नयन-कमल की पलकें स्थिर हो ।
बतलाती नहिं इनके विधि हो ॥
कुरुकुल को वा! धन्य किया था ।
तब इन्द्रों ने अर्घ दिया था ॥१९॥

ॐ ह्रीं श्रीं क्लीं ऐं अर्ह अपक्ष्मस्पन्दत्व घातिक्षय जातिशय गुणधारक त्रयपद-
धारक श्री शान्ति-कुन्थु-अरनाथ तीर्थकरेभ्यो नमः अर्घ्यं निर्वपामीति स्वाहा ।

घुँघराले जो केश आपके ।
नहीं बढ़ेंगे रहे नाप से ॥
नख-केशों की वृद्धि रुकी सो ।
खुश हो दुनियाँ चरण झुकी औ ॥२०॥

ॐ ह्रीं श्रीं क्लीं ऐं अर्ह समाननखकेशत्व घातिक्षय जातिशय गुणधारक त्रयपद-
धारक श्री शान्ति-कुन्थु-अरनाथ तीर्थकरेभ्यो नमः अर्घ्यं निर्वपामीति स्वाहा ।

देवकृतातिशय के १४ अर्घ्य

(लय-शान्तिनाथ के पद पंकज...)

त्रय पद धारक त्रय स्वामी की, दिव्यध्वनि जो होती ।
अर्द्धमागधी भाषा में जो, बीज सौख्य के बोती ॥
उनको अर्घ चढ़ाने से मम, मति नहिं हो मतवाली ।
और मोक्ष के पथ में मेरे, बनी रहे रखवाली ॥२१॥

ॐ ह्रीं श्रीं क्लीं ऐं अर्ह सर्वार्धमागधीभाषा देवोपनीतातिशय गुणधारक त्रयपद-
धारक श्री शान्ति-कुन्थु-अरनाथ तीर्थकरेभ्यो नमः अर्घ्यं निर्वपामीति स्वाहा ।

एकेन्द्रिय से पंचेन्द्रिय जीवों में स्नेह बढ़ाऊँ ।
द्वेष नहीं हो कभी किसी से, मैत्री भाव बनाऊँ ॥
त्रय तीर्थकर भक्ति रचाकर, तीन-रोग नहिं पाऊँ ।
तथा समर्पित करके जीवन, मोक्षमार्ग अपनाऊँ ॥२२॥

ॐ ह्रीं श्रीं क्लीं ऐं अर्ह सर्वजनमैत्रीभाव देवोपनीतातिशय गुणधारक त्रयपद-
धारक श्री शान्ति-कुन्थु-अरनाथ तीर्थकरेभ्यो नमः अर्घ्यं निर्वपामीति स्वाहा ।

सब ऋतुओं के फल-फूलों से, महक उठेगी क्षौणी^१ ।
 और इन्द्र नर देव सुरासुर, नमन करे कर जोड़ी ॥
 योग मिले यदि शान्ति-कुन्धु-अर, मन मेरा मुस्कावे ।
 भक्त बना यह आप चरण की, पूजन करने आवे ॥२३॥
 ॐ ह्रीं श्रीं क्लीं ऐं अर्हं सर्वतुफलादिशोभिततरु परिणाम देवोपनीतातिशय
 गुणधारक त्रयपद-धारक श्री शान्ति-कुन्धु-अरनाथ तीर्थकरेभ्यो नमः अर्घ्य... ।
 भू निर्मल हो झग-झग करती, होती दर्पण जैसी ।
 मानो कहती दर्प रहित इन, प्रभु की महिमा कैसी ॥
 कह नहीं सकती इसीलिए मैं, प्रसन्न हो हरषाई ।
 तुम भी अर्घ चढ़ाओ मद तज, आओ मेरे भाई ॥२४॥
 ॐ ह्रीं श्रीं क्लीं ऐं अर्हं आदर्शतल प्रतिमारत्नमयी देवोपनीतातिशय गुणधारक
 त्रयपद-धारक श्री शान्ति-कुन्धु-अरनाथ तीर्थकरेभ्यो नमः अर्घ्यनिर्वपामीति स्वाहा ।
 वायु बहेगी मन्द-मन्द ही, अनुचर बनकर तेरी ।
 देख-देखकर स्वामी प्रज्ञा, विस्मित होती मेरी ॥
 हो जाऊँ निःसंग वायु सम, शान्ति-कुन्धु-अर आया ।
 इसी भाव से अर्घ मनोहर, लेकर तुम्हें चढ़ाया ॥२५॥
 ॐ ह्रीं श्रीं क्लीं ऐं अर्हं विहरणमनुगत वायुत्व देवोपनीतातिशय गुणधारक
 त्रयपद-धारक श्री शान्ति-कुन्धु-अरनाथ तीर्थकरेभ्यो नमः अर्घ्यनिर्वपामीति स्वाहा ।
 परम-परम आनन्द बरसता, सावन बरसे जैसे ।
 जिसमें धुलते पाप-पंक तो, क्लेश दुःख हो कैसे ॥
 शान्ति-कुन्धु-अर नाम मात्र ही, भर देता खुशहाली ।
 नाच-नाचकर अर्घ चढ़ाऊँ, मति नहीं होवे काली ॥२६॥
 ॐ ह्रीं श्रीं क्लीं ऐं अर्हं सर्वजन परमानन्दत्व देवोपनीतातिशय गुणधारक त्रयपद-
 धारक श्री शान्ति-कुन्धु-अरनाथ तीर्थकरेभ्यो नमः अर्घ्यनिर्वपामीति स्वाहा ।
 मेघ देव आ गंध सहित जल, धरती पर बरसाते ।
 उसकी खुशबू फैलाने को, वायु-देव भू आते ॥

१. पृथ्वी

शान्ति-कुन्थु-अर अतिशय यह तो, देवों कृत ही माना।
 पूजा की सो सफल हुआ मम, मानव-भव को पाना ॥२७॥
 ॐ ह्रीं श्रीं क्लीं ऐं अर्हं मेघकुमार कृत गन्धोदक वृष्टि देवोपनीतातिशय
 गुणधारक त्रयपद-धारक श्री शान्ति-कुन्थु-अरनाथ तीर्थकरेभ्यो नमः अर्घ्य...।
 पवन-देव तो काँटे-कंकड़, दूर करेंगे धूलि।
 आप भक्ति से पाप-कर्म की, हो जावेगी दूरी ॥
 तब तो अतिशय शांति-कुन्थु-अर, तेरा हम स्वीकारें।
 और पूजने प्रतिदिन मद तज, आयेंगे तब द्वारे ॥२८॥
 ॐ ह्रीं श्रीं क्लीं ऐं अर्हं वायुकुमारोपशमित धूलिकण्टकादि देवोपनीतातिशय
 गुणधारक त्रयपद-धारक श्री शान्ति-कुन्थु-अरनाथ तीर्थकरेभ्यो नमः अर्घ्य...।
 सहस पाँखुड़ी के पंकज जो देव स्वर्ग से लाये।
 स्वर्णिम होकर भी सुरभि को, चारों दिशि बिखराये ॥
 तब चरणों के नीचे रहते, फिर भी हर्षित होते।
 पद में अर्घ चढ़ाऊँ फलतः, पाप सुकर्षित होवे ॥२९॥
 ॐ ह्रीं श्रीं क्लीं ऐं अर्हं पादन्यासेकृत पद्मानि देवोपनीतातिशय गुणधारक
 त्रयपद-धारक श्री शान्ति-कुन्थु-अरनाथ तीर्थकरेभ्यो नमः अर्घ्य निर्वपामीति...।
 शरदकाल सी निर्मलतम हो, जाती दशों दिशाएँ।
 शान्ति-कुन्थु-अर मिले समागम, मिटती दुःख दशाएँ ॥
 तब तो थाली भरकर सुन्दर, अर्घ सजाकर लाया।
 कारण दुर्लभता से मैंने, स्वर्णिम अवसर पाया ॥३०॥
 ॐ ह्रीं श्रीं क्लीं ऐं अर्हं शरन्मेघवन्निर्मल दिग्विभागत्व देवोपनीतातिशय गुणधारक
 त्रयपद-धारक श्री शान्ति-कुन्थु-अरनाथ तीर्थकरेभ्यो नमः अर्घ्य निर्वपामीति...।
 गगन गमन के समय गगन भी, अति निर्मल हो जाता।
 दिखता मानों स्वर्णाचल ही, विचरण करता आता ॥
 शान्ति-कुन्थु-अर स्वर्ण सरीखी, सुन्दर अनुपम काया।
 और भाव है शुद्ध स्वर्ण सम, सो पूजन को आया ॥३१॥
 ॐ ह्रीं श्रीं क्लीं ऐं अर्हं शरत्कालवन्निर्मलगगनत्व देवोपनीतातिशय गुणधारक
 त्रयपद-धारक श्री शान्ति-कुन्थु-अरनाथ तीर्थकरेभ्यो नमः अर्घ्य...।

जैसे होकर फल-फूलों से, नम्र वृक्ष झुक जाते ।
 त्यों ही मिथ्यावादी चलते-चलते भी रुक जाते ॥
 देख आपके सत्यमार्ग को, बदले अपना रास्ता ।
 पूजा करके फिर तो केवल, रखते तुमसे वास्ता ॥३२॥
 ॐ ह्रीं श्रीं क्लीं ऐं अर्हं फलभारनम्रशालि देवोपनीतातिशय गुणधारक त्रयपद-
 धारक श्री शान्ति-कुन्धु-अरनाथ तीर्थकरेभ्यो नमः अर्घ्यं निर्वपामीति स्वाहा ।

आओ-आओ मोक्षमार्ग के सार्थवाह ये आये ।
 अमर बुलाने आपस में सब, गली-गली में जावे ॥
 मैं भी आया शान्ति-कुन्धु-अर, रज को शीश चढ़ाने ।
 और पूजकर मोक्षमार्ग में, अपने कदम बढ़ाने ॥३३॥
 ॐ ह्रीं श्रीं क्लीं ऐं अर्हं एतैतैतिचतुर्निकायामर परस्पराह्वानन देवोपनीतातिशय
 गुणधारक त्रयपद-धारक श्री शान्ति-कुन्धु-अरनाथ तीर्थकरेभ्यो नमः अर्घ्यं... ।

धर्मचक्र ये कहते चारों, गति के दुख को मेटे ।
 पाकर इनने हमको सो ही, बने सिद्ध के बेटे ॥
 तीनों तीर्थों को त्रय संध्या, त्रय-योगों से ध्याऊँ ।
 त्रय कर्मों से रहित बनूँ मैं, शीघ्र शिवालय जाऊँ ॥३४॥
 ॐ ह्रीं श्रीं क्लीं ऐं अर्हं धर्मचक्रचतुष्टय देवोपनीतातिशय गुणधारक त्रयपद-
 धारक श्री शान्ति-कुन्धु-अरनाथ तीर्थकरेभ्यो नमः अर्घ्यं निर्वपामीति स्वाहा ।

अष्ट प्रातिहार्य के ८ अर्घ्य

(लय-कहाँ गये चक्री जिन...)

जिस तरुवर के नीचे जाकर, आप विराजेंगे ।
 अशोक बनता उस जैसे सब, खुल खिल जायेंगे ॥
 प्रातिहार्य यह त्रय चक्री ने, सहसा पाया है ।
 सो चेला यह अर्घ्य चढ़ाने, खुश हो आया है ॥३५॥
 ॐ ह्रीं श्रीं क्लीं ऐं अर्हं अशोक वृक्ष प्रातिहार्य मण्डित त्रयपद-धारक श्री
 शान्ति-कुन्धु-अरनाथ तीर्थकरेभ्यो नमः अर्घ्यं निर्वपामीति स्वाहा ।

नभगामी जो नभ जैसे निर्लिप्त विहरते हैं।
 भव्य-जनों के तभी पलक में, पाप विघटते हैं॥
 शान्ति-कुन्धु-अर नभतल से, तब पुष्प बरसते हैं।
 जब आता है समवसरण सौभाग्य महकते हैं॥३६॥
 ॐ ह्रीं श्रीं क्लीं ऐं अर्हं सुरपुष्पवृष्टि प्रातिहार्य मण्डित त्रयपद-धारक श्री
 शान्ति-कुन्धु-अरनाथ तीर्थकरेभ्यो नमः अर्घ्यं निर्वपामीति स्वाहा।
 क्षीर-सिंधु के पानी जैसे, चौंसठ चामर ले।
 अमर ढोरते जिन्हें भव्यजन, देखे चातक से॥
 प्रातिहार्य ये शान्ति-कुन्धु-अर, कैसे पाया है।
 विस्मित होकर हमने तब तो, अर्घ्य चढ़ाया है॥३७॥
 ॐ ह्रीं श्रीं क्लीं ऐं अर्हं चतुःषष्टि चामर प्रातिहार्य मण्डित त्रयपद-धारक श्री
 शान्ति-कुन्धु-अरनाथ तीर्थकरेभ्यो नमः अर्घ्यं निर्वपामीति स्वाहा।
 कैसा उज्ज्वल कैसा निर्मल, भाव तुम्हारा है।
 भामण्डल बन बाहर आकर, हमें बताता है॥
 शान्ति-कुन्धु-अर प्रातिहार्य यह, पाया तेरम में।
 अर्चा करके चर्चा कर हम, बनते बे-गम^१रे॥३८॥
 ॐ ह्रीं श्रीं क्लीं ऐं अर्हं भामण्डल प्रातिहार्य मण्डित त्रयपद-धारक श्री शान्ति-
 कुन्धु-अरनाथ तीर्थकरेभ्यो नमः अर्घ्यं निर्वपामीति स्वाहा।
 साढ़े बारह कोटिवाद्य जो, मीठे बजते हैं।
 एक ताल में इक लय में बज, मन को हरते हैं॥
 त्रय पद धारक तीनों प्रभु ये, त्रिभुवन अर्चित है।
 तभी बने जो भक्त लोक में, होते चर्चित वे॥३९॥
 ॐ ह्रीं श्रीं क्लीं ऐं अर्हं दुन्दुभि प्रातिहार्य मण्डित त्रयपद-धारक श्री शान्ति-
 कुन्धु-अरनाथ तीर्थकरेभ्यो नमः अर्घ्यं निर्वपामीति स्वाहा।
 रजत सु निर्मित तीन छत्र जो, लगते प्यारे हैं।
 रत्नजटित ये शिर पर शोभित, अब्धुत न्यारे हैं॥

१. गम से रहित

शान्ति-कुन्धु-अर त्रिभुवन में, तव महिमा फैलावे ।
 पूजा करने पद-पंकज की, चरणों हम आवें ॥४०॥
 ॐ ह्रीं श्रीं क्लीं ऐं अर्हं छत्रत्रय प्रातिहार्य मण्डित त्रयपद-धारक श्री शान्ति-
 कुन्धु-अरनाथ तीर्थकरेभ्यो नमः अर्घ्यं निर्वपामीति स्वाहा ।
 दिव्यध्वनि में सप्त तत्त्व को, स्पष्ट बताते हैं ।
 मोक्षमार्ग भी बतला दुख से, हमें बचाते हैं ॥
 इसीलिए तो शान्ति-कुन्धु-अर, पूज रचाते हैं ।
 जग के सारे मण्डल तब तो, शीश झुकाते हैं ॥४१॥
 ॐ ह्रीं श्रीं क्लीं ऐं अर्हं दिव्यध्वनि प्रातिहार्य मण्डित त्रयपद-धारक श्री शान्ति-
 कुन्धु-अरनाथ तीर्थकरेभ्यो नमः अर्घ्यं निर्वपामीति स्वाहा ।
 सिंहवृत्ति के धारी को सिंहासन मिलता हाँ!
 इसको धारे बिना घाति का, आसन हिलता ना ॥
 घाति रहित श्री शान्ति-कुन्धु-अर, पद में आऊँगा ।
 तुमको तजकर पूजा करने, कहीं न जाऊँगा ॥४२॥
 ॐ ह्रीं श्रीं क्लीं ऐं अर्हं सिंहासन प्रातिहार्य मण्डित त्रयपद-धारक श्री शान्ति-
 कुन्धु-अरनाथ तीर्थकरेभ्यो नमः अर्घ्यं निर्वपामीति स्वाहा ।

पंचकल्याणक के ५ अर्घ्य

(घत्ता)

जब गर्भ पधारे, माँ के प्यारे, सुनकर सुर भी भू उतरे ।
 फिर गीत सु गाए, मन हरषाए, सुरियाँ माँ घर आ करके ॥
 कर माँ की सेवा, मान सु मेवा, शान्ति-कुन्धु-अर धन्य हुई ।
 वह जनता सारी, हर्षित भारी, जय-जय करती रम्य हुई ॥

(दोहा)

गर्भ महोत्सव मैं मना, करके सज्जित अर्घ ।
 चढ़ा चाहता हे प्रभो! पा जाऊँ अपवर्ग ॥४३॥
 ॐ ह्रीं श्रीं क्लीं ऐं अर्हं गर्भ कल्याणक मण्डित त्रयपद-धारक श्री शान्ति-
 कुन्धु-अरनाथ तीर्थकरेभ्यो नमः अर्घ्यं निर्वपामीति स्वाहा ।

प्रभु जन्म हुआ तब, धरती पर जड़, रत्न बरसने बंद हुए।
वे रत्न सु चेतन, सुख के केतन, भू आए दुख-दर्द गए॥
श्री शान्ति-कुन्धु-अर, छा कर घर-घर, सुख के बादल बरसे थे।
सो तीन-लोक के, जीव शोक से, रहित हुए मन हरषे थे॥

(दोहा)

जन्म रहित बनने प्रभो!, जन्म महोत्सव खास।

हुआ तभी तो नाचकर, अर्घ चढ़ाऊँ आज॥४४॥

ॐ ह्रीं श्रीं क्लीं ऐं अर्हं जन्मकल्याणक मण्डित त्रयपद-धारक श्री शान्ति-
कुन्धु-अरनाथ तीर्थकरेभ्यो नमः अर्घ्यं निर्वपामीति स्वाहा।

तज पुत्र-पौत्र को, पुण्य गोत्र को, वन जाने तैयार हुए।
तब लौकान्तिक आ, विरत भाव का, कीर्तन कर जयकार करें॥
प्रभु केश उखाड़े, वस्त्र उतारे, बने दिगम्बर निजवासी।
सो नमन करूँ मैं, बने रहे वे, शान्ति-कुन्धु मम उरवासी॥

(दोहा)

तप कल्याणक तीसरा, नाश करे त्रय दोष।

पूजूँ अन्तिम श्वास तक, बना रहे वृष होश॥४५॥

ॐ ह्रीं श्रीं क्लीं ऐं अर्हं तपोकल्याणक मण्डित त्रयपद-धारक श्री शान्ति-
कुन्धु-अरनाथ तीर्थकरेभ्यो नमः अर्घ्यं निर्वपामीति स्वाहा।

प्रभु घाति मिटाते, ज्ञान सु पाते, समवसरण तब रचवाता।
सौधर्म धनद से, जिन वंदन से, दर्शन करके हरषाता॥
फिर सुने देशना, कहे वेष ना, शान्ति-कुन्धु-अर सम जग में।
सो मिलकर आओ, अर्घ चढ़ाओ, विघ्न न आवे शिवमग में॥

(दोहा)

चौथा कल्याणक हुआ, कर्म मिटे जब चार।

श्रेष्ठ-श्रेष्ठतम अर्घ ले, पूजूँ बारम्बार॥४६॥

ॐ ह्रीं श्रीं क्लीं ऐं अर्हं ज्ञानकल्याणक मण्डित त्रयपद-धारक श्री शान्ति-
कुन्धु-अरनाथ तीर्थकरेभ्यो नमः अर्घ्यं निर्वपामीति स्वाहा।

सम्मोदशिखर पे, मिटी फिकर है, शेष कर्म अरु तन की भी ।
सो मोक्ष गये थे, वहीं रहेंगे, हिला न सके मिल त्रिभुवन भी ॥
यह सुनकर हम भी, खुश हो पद की, पूजा आज रचाने को ।
वसु द्रव्य सजाकर, थाल बनाकर, आए चरण चढ़ाने को ॥

(दोहा)

सम्मोदाचल क्षेत्र से, शान्ति-कुन्थु-अर नाथ ।

बने पूज्य सिद्धेश सो, पूज नवाऊँ माथ ॥४७॥

ॐ ह्रीं श्रीं क्लीं ऐं अर्हं मोक्षकल्याणक मण्डित त्रयपद-धारक श्री शान्ति-
कुन्थु-अरनाथ तीर्थकरेभ्यो नमः अर्घ्यं निर्वपामीति स्वाहा ।

अनंत चतुष्टय के ४ अर्घ्य

(दोहा)

आवरणी पहला यदा, गया मृत्यु की गोद ।

अमित ज्ञान पाया तभी, हुआ सभी का बोध ॥

रहे समसगढ़ में सुनो, तीनों के शुभ बिम्ब ।

विशाल खड्गासन प्रभु, जैनधर्म के खम्भ ॥४८॥

ॐ ह्रीं श्रीं क्लीं ऐं अर्हं अनंतज्ञान गुण-मण्डित त्रयपद-धारक श्री शान्ति-
कुन्थु-अरनाथ तीर्थकरेभ्यो नमः अर्घ्यं निर्वपामीति स्वाहा ।

अमिट दर्श ने दूसरे, आवरणी का भंग ।

होने से ही प्रगट हो, दिखलाया था रंग ॥

बारा में त्रय देव जो, देते हैं संदेश ।

पूज मिले शिव-अंगना, इसमें नहीं संदेह ॥४९॥

ॐ ह्रीं श्रीं क्लीं ऐं अर्हं अनंतदर्शन गुण-मण्डित त्रयपद-धारक श्री शान्ति-
कुन्थु-अरनाथ तीर्थकरेभ्यो नमः अर्घ्यं निर्वपामीति स्वाहा ।

महाशत्रु जो मोह की, देह गयी जब छूट ।

समवसरण बनवा दिया, सुख दे अहो अटूट ॥

सिहोनिया इक गाँव में, शान्ति-कुन्थु-अर देव ।

सुरनर-किन्नर नित्य ही, करते इनकी सेव ॥५०॥

ॐ ह्रीं श्रीं क्लीं ऐं अर्हं अनंतसुख गुण-मण्डित त्रयपद-धारक श्री शान्ति-
कुन्धु-अरनाथ तीर्थकरेभ्यो नमः अर्घ्यं निर्वपामीति स्वाहा ।

अंतराय का अंत जब किया आपने देव ।

सौ इन्द्रों ने शीघ्र ही, करी आपकी सेव ॥

शेषई झालावाड़ में, पूज्य रहे जिनराज ।

शत-शत वंदनकर प्रभो, अर्घ चढ़ाऊँ आज ॥५१॥

ॐ ह्रीं श्रीं क्लीं ऐं अर्हं अनंतवीर्य गुण-मण्डित त्रयपद-धारक श्री शान्ति-
कुन्धु-अरनाथ तीर्थकरेभ्यो नमः अर्घ्यं निर्वपामीति स्वाहा ।

१८ दोषों से रहित १८ अर्घ्य

(लय-मुनि सकल व्रती...)

नहिं भोजन की हो इच्छा, वृष यही रहा है सच्चा ।

प्रभु शान्ति-कुन्धु-अर मेरे, हम अर्घ चढ़ा अघ फेरे ॥५२॥

ॐ ह्रीं श्रीं क्लीं ऐं अर्हं क्षुधा दोष रहित त्रयपद-धारक श्री शान्ति-कुन्धु-
अरनाथ तीर्थकरेभ्यो नमः अर्घ्यं निर्वपामीति स्वाहा ।

नहिं उपजे कभी पिपासा, सो मिटी जगत की आशा ।

मैं पूजा कर अघ धोऊँ, भोगों में श्वास न खोऊँ ॥५३॥

ॐ ह्रीं श्रीं क्लीं ऐं अर्हं तृषा दोष रहित त्रयपद-धारक श्री शान्ति-कुन्धु-
अरनाथ तीर्थकरेभ्यो नमः अर्घ्यं निर्वपामीति स्वाहा ।

भयभीत कभी नहिं होवे, सो भय भी निजमद खोवे ।

हे निर्भय! निर्मद ध्याऊँ, तो कष्ट कहाँ क्यों पाऊँ ॥५४॥

ॐ ह्रीं श्रीं क्लीं ऐं अर्हं भय दोष रहित त्रयपद-धारक श्री शान्ति-कुन्धु-
अरनाथ तीर्थकरेभ्यो नमः अर्घ्यं निर्वपामीति स्वाहा ।

जब द्वेष कर्म को रौंधा, अरु किया शीघ्र ही औंधा ।

प्रभु द्वेष दोष को नाशा, तब केवलज्ञान प्रकाशा ॥५५॥

ॐ ह्रीं श्रीं क्लीं ऐं अर्हं द्वेष दोष रहित त्रयपद-धारक श्री शान्ति-कुन्धु-अरनाथ
तीर्थकरेभ्यो नमः अर्घ्यं निर्वपामीति स्वाहा ।

जो राग आग सा माना, तब उसे पड़ा जल जाना ।

जब आप बने थे ध्यानी, त्रय तीर्थकर सुखदानी ॥५६॥

ॐ ह्रीं श्रीं क्लीं ऐं अहं राग दोष रहित त्रयपद-धारक श्री शान्ति-कुन्थु-
अरनाथ तीर्थकरेभ्यो नमः अर्घ्यं निर्वपामीति स्वाहा ।

हथियार डाल जब भागा, वह मोह पुनः नहीं जागा ।

सो तव पद प्रीति सु जागी, मैं आज बना बड़भागी ॥५७॥

ॐ ह्रीं श्रीं क्लीं ऐं अहं मोह दोष रहित त्रयपद-धारक श्री शान्ति-कुन्थु-
अरनाथ तीर्थकरेभ्यो नमः अर्घ्यं निर्वपामीति स्वाहा ।

नहिं चिंता तुमने पाली, सो बने शीघ्र शिवमाली ।

मम चिंता दोष मिटाओ, निज अंतर्बोध जगाओ ॥५८॥

ॐ ह्रीं श्रीं क्लीं ऐं अहं चिंता दोष रहित त्रयपद-धारक श्री शान्ति-कुन्थु-
अरनाथ तीर्थकरेभ्यो नमः अर्घ्यं निर्वपामीति स्वाहा ।

जो प्रतिदिन दुख ही देता, हा! बना बुढ़ापा नेता ।

तुम इसके नाशक स्वामी, हम पूज बने नहीं कामी ॥५९॥

ॐ ह्रीं श्रीं क्लीं ऐं अहं जरा दोष रहित त्रयपद-धारक श्री शान्ति-कुन्थु-
अरनाथ तीर्थकरेभ्यो नमः अर्घ्यं निर्वपामीति स्वाहा ।

यह देह रहा गद क्यारी, तुम तजकर उससे यारी ।

बन गये अहो गतयोगी, हम पूज बने गतरोगी ॥६०॥

ॐ ह्रीं श्रीं क्लीं ऐं अहं रोग दोष रहित त्रयपद-धारक श्री शान्ति-कुन्थु-
अरनाथ तीर्थकरेभ्यो नमः अर्घ्यं निर्वपामीति स्वाहा ।

नहिं अन्तक तुम्हें दबोचे, नहिं तुमको भव में रोके ।

अर-शान्ति-कुन्थ अघ भेत्ता, शिवपथ के आप प्रणेता ॥६१॥

ॐ ह्रीं श्रीं क्लीं ऐं अहं मरण दोष रहित त्रयपद-धारक श्री शान्ति-कुन्थु-
अरनाथ तीर्थकरेभ्यो नमः अर्घ्यं निर्वपामीति स्वाहा ।

(लय-श्री वीर महाअति...)

नहिं आ पायेगा स्वेद, तन औदारिक हो ।

सो शान्ति-कुन्थु-अर देव, शिव के वारिश हो ॥

मैं ठुमक-ठुमककर नाच, भक्ति करूँगा तो ।

क्यों आवे अघ का जाल, शान्ति वरूँगा औ ॥६२॥

ॐ ह्रीं श्रीं क्लीं ऐं अहं स्वेद दोष रहित त्रयपद-धारक श्री शान्ति-कुन्थु-
अरनाथ तीर्थकरेभ्यो नमः अर्घ्यं निर्वपामीति स्वाहा ।

हो खेद खिन्न प्रभु खेद, तब तो भागा था ।

जब हुआ तिरस्कृत देव, ज्ञान सु जागा वा ॥

मैं टुमक-टुमककर नाच, भक्ति करूँगा तो ।

क्यों आवे अघ का जाल, शान्ति वरूँगा औ ॥६३॥

ॐ ह्रीं श्रीं क्लीं ऐं अहं खेद दोष रहित त्रयपद-धारक श्री शान्ति-कुन्थु-
अरनाथ तीर्थकरेभ्यो नमः अर्घ्यं निर्वपामीति स्वाहा ।

जो बलशाली है गर्व, उसको बाँध लिया ।

उसके दाँतों को तोड़, मतलब साध लिया ॥

मैं टुमक-टुमककर नाच, भक्ति करूँगा तो ।

क्यों आवे अघ का जाल, शान्ति वरूँगा औ ॥६४॥

ॐ ह्रीं श्रीं क्लीं ऐं अहं मद दोष रहित त्रयपद-धारक श्री शान्ति-कुन्थु-अरनाथ
तीर्थकरेभ्यो नमः अर्घ्यं निर्वपामीति स्वाहा ।

रति उपजे यदि हो राग, वह तो शेष नहीं ।

तब शान्ति-कुन्थु-अरनाथ, सच्चा वेश सही ॥

मैं टुमक-टुमककर नाच, भक्ति करूँगा तो ।

क्यों आवे अघ का जाल, शान्ति वरूँगा औ ॥६५॥

ॐ ह्रीं श्रीं क्लीं ऐं अहं रति दोष रहित त्रयपद-धारक श्री शान्ति-कुन्थु-
अरनाथ तीर्थकरेभ्यो नमः अर्घ्यं निर्वपामीति स्वाहा ।

सब घाति गये पाताल, विस्मय दूर हुआ ।

सो चेतन तव जिनराज, सुख का पूर हुआ ॥

मैं टुमक-टुमककर नाच, भक्ति करूँगा तो ।

क्यों आवे अघ का जाल, शान्ति वरूँगा औ ॥६६॥

ॐ ह्रीं श्रीं क्लीं ऐं अहं विस्मय दोष रहित त्रयपद-धारक श्री शान्ति-कुन्थु-
अरनाथ तीर्थकरेभ्यो नमः अर्घ्यं निर्वपामीति स्वाहा ।

कर देती गाफिल नींद, उसको मार दिया ।
सो शांति-कुन्थु-अर धीर, मम उद्धार किया ॥
मैं ठुमक-ठुमककर नाच, भक्ति करूँगा तो ।
क्यों आवे अघ का जाल, शान्ति वरूँगा औ ॥६७॥

ॐ ह्रीं श्रीं क्लीं ऐं अर्हं निद्रा दोष रहित त्रयपद-धारक श्री शान्ति-कुन्थु-
अरनाथ तीर्थकरेभ्यो नमः अर्घ्यं निर्वपामीति स्वाहा ।

मिट गयी जन्म की चाल, सो नहीं रुक पाया ।
अर-शांति-कुन्थु जगनाथ, मैं भी पद आया ॥
मैं ठुमक-ठुमककर नाच, भक्ति करूँगा तो ।
क्यों आवे अघ का जाल, शान्ति वरूँगा औ ॥६८॥

ॐ ह्रीं श्रीं क्लीं ऐं अर्हं जन्म दोष रहित त्रयपद-धारक श्री शान्ति-कुन्थु-
अरनाथ तीर्थकरेभ्यो नमः अर्घ्यं निर्वपामीति स्वाहा ।

क्यों आवेगा अब शोक, आत्मानंद मिला ।
सो चढ़ा भक्ति का शौक, मुझमें चित्त खिला ॥
मैं ठुमक-ठुमककर नाच, भक्ति करूँगा तो ।
क्यों आवे अघ का जाल, शान्ति वरूँगा औ ॥६९॥

ॐ ह्रीं श्रीं क्लीं ऐं अर्हं शोक-दोष-रहित त्रयपद-धारक श्री शान्ति-कुन्थु-
अरनाथ तीर्थकरेभ्यो नमः अर्घ्यं निर्वपामीति स्वाहा ।

(ज्ञानोदय)

चक्कर छोड़ा भोगों का सो, चक्री पद को पाया था ।
कामदेव का पद पाया जब, ब्रह्मचर्य को पाला था ॥
सोलहकारण भायी थी सो तीर्थकर बन विलसाए ।
उन ही त्रय-पद धारक प्रभु को, अर्घ चढ़ाने हम आए ॥७०॥

ॐ ह्रीं श्रीं क्लीं ऐं अर्हं त्रयपद-धारक श्री शान्ति-कुन्थु-अरनाथ तीर्थकरेभ्यो
नमः अर्घ्यं निर्वपामीति स्वाहा ।

कुन्दप्रभ से शान्ति कुन्थु ने, कूट ज्ञानधर से पायी ।
सिद्धि वधू को अर स्वामी ने, नाटक पर ही परणायी ॥

सम्मोदाचल पर ये तीनों, कूट पूज्य हैं त्रिभुवन से ।
हम भी पूजे अर्घ चढ़ाकर, बच जाने को भव-वन से ॥७१॥
ॐ ह्रीं सम्मोदशिखर स्थित श्री कुन्दप्रभ-ज्ञानधर-नाटक कूटेभ्यो नमः अर्घ्यं
निर्वपामीति स्वाहा ।

पूर्णार्घ्य

कुरुकुल के जो गौरव उनकी, प्रतिमा जिस-जिस मन्दिर में ।
रही विराजित रत्नमयी पाषाणमयी जो सुन्दर हैं ॥
छत्र-चमर भामण्डल आदिक, प्रातिहार्य से मण्डित हैं ।
दर्श मात्र से भव्य-जनों के, कर देती अघ खण्डित ये ॥

(दोहा)

उन सबको मैं कोटिशः, वन्दन करके आज ।
अर्घ चढ़ाऊँ मात्र मैं, चाहूँ शिव का राज ॥७२॥
ॐ ह्रीं श्रीं क्लीं ऐं अर्हं त्रयपद-धारक श्री शान्ति-कुन्धु-अरनाथ तीर्थकरेभ्यो
नमः पूर्णार्घ्यं निर्वपामीति स्वाहा ।

जाप्य

ॐ ह्रीं श्रीं क्लीं ऐं अर्हं श्री शान्ति-कुन्धु-अरनाथ तीर्थकरेभ्यो नमः ।

(१/२७/१०८...)

जयमाला

(दोहा)

जयमाला त्रय देव की, पूजा की यह श्रेष्ठ ।
गाकर चाहूँ हे प्रभो!, गति होवे अब ज्येष्ठ ॥

(ज्ञानोदय)

शान्ति विधायक अशान्ति नाशक, शान्तिनाथ भव हारक हैं ।
पंचम चक्री का पद पाकर, बने पाप संहारक हैं ॥
कषाय सोलह पूर्ण नाशकर, सोलहवें बन तीर्थकर ।
शुद्ध सु शाश्वत सिद्धशिला पर पहुँच गये प्रभु क्षेमंकर ॥१॥

कुन्थु आदि जो क्षुद्र जीव थे, उनकी रक्षा करके भी।
 निर्मानी जो अहंकार तज सबके मन को हरके जी॥
 छटवें भूधर षट्खण्डों के होकर भी षट् अक्षों^१ के।
 वशवर्ती तुम नहीं हुए सो, गणना है, वृष दक्षों में॥२॥
 अरस्वामी ने दुनिया भर के, नाटक सारे छोड़े सो।
 नहीं अटके थे भव कानन में, अरु बंधन सब तोड़े औ॥
 इसीलिए तो कूट सुनाटक, इनका जग विख्यात हुआ।
 और हमें भी नाटक तजने, उसका उत्तम साथ हुआ॥३॥
 ऐसे पावन पूत पूज्य श्री, शांति-कुन्थु-अर त्रिभुवन से।
 कीर्तित वन्दित अभिवन्दित आदर्श बने हैं मुनिगण में॥
 मिथ्यात्वादिक गिरि शिखरों को, खण्डित करने वज्र रहे।
 घाति कर्ममय कानन इसको ये दावानल उग्र कहे॥४॥
 भव्य कुमुद को चन्द्र रहे वृष पंकज के शुभ दिनकर हैं।
 पाप-पंक को धोने जल से, भरे हुए ये जलधर हैं॥
 तीर्थ हस्तिनानगर बना तब, हस्ति सरीखे मदमाते।
 कर्म शत्रु को सिंह सरीखे, तीर्थकर त्रय जब आये॥५॥
 तीनों ने ही गर्भ जन्म कल्याणक पाये धरती पर।
 षट्खण्डों का वैभव पाकर, मनुजों के बन इन्द्रप्रवर॥
 मुकुटबद्ध नरपालों के भी, मुकुटचरण में झुका दिये।
 रूप देखकर इन्द्रों ने भी, अपने मुख को छुपा लिये॥६॥
 भोग-भोगकर यौवन में फिर वन जाने तैयार हुए।
 लौकान्तिक देवों के द्वारा, अहो प्रशंसित आप हुए॥
 इस ही धरती पर तीनों ने, दीक्षा ले तप धारा था।
 जीरण तृण सम वैभव के सह, छोड़ दिया घर कारा था॥७॥

१. पाँच इन्द्रियाँ और मन

मौन-भाव से कठिन-कठिन तप, करते-करते पुनः प्रभो!
इसी नगर के जंगल में आ, ध्यान लीन हो पूज्य विभो ॥
शुद्धात्म को ध्याया तब तो, मोहनीय का दिल काँपा।
ज्ञानाच्छादक ज्ञानावरणी, उसके पीछे तब भागा ॥८॥
उसे भागते देख दूसरा आवरणी भी साथ गया।
अंतराय भी डेरा लेकर, सुनो पहुँच पाताल गया ॥
प्राण-पखेरू उड़े सभी के, सो न कभी फिर जाग सके।
फल में केवलज्ञान सु पाया, सो पद में शत इन्द्र झुके ॥९॥
समवसरण तब धनपति ने आ, शीघ्र बनाया मनहारी।
जिसमें सुन्दर आठ भूमियाँ, बारह कोठे सुखकारी ॥
प्रथम भूमि में गगन चूमते, चैत्य बने हैं बड़े-बड़े।
एक बार भी देखे यदि तो, रह जाते हैं मात्र खड़े ॥१०॥
निर्मल जल से भरी लबालब, रही खातिका पुष्पों की।
खुशबू से जो महक बताती, बात यहाँ नहीं दुष्टों की ॥
लता भूमि में द्राक्ष आदि की, बेलें सबको रोक रही।
उपवन भू के उद्यानों को देख, चेतना चौंक गयी ॥११॥
ध्वजा भूमि में केशरिया ध्वज, पीले-लाल गुलाबी जी।
लहर-लहरकर बुला बताते, प्रभु हैं शिव की चाबी जी ॥
सो लेकर के तुम भी जल्दी, मोक्ष-द्वार को खोलो रे।
प्रवेश करके अन्दर झट शिव, रानी की जय बोलो रे ॥१२॥
उसके आगे कल्पवृक्ष भू कल्पित सब कुछ देती औ।
अरु कहती है अरे धर्मकर उससे ही सुख खेती हो ॥
भवन-भूमि में पाँच-सात-छह, खण्ड सु ऊँचे भवन बने।
मन को हर्षित करता प्यारा, मन्द-मन्द ही पवन बहे ॥१३॥

और अंत में श्रीमण्डप भू, उसमें सच्ची बात सुनो ।
 राज रहे हैं शांति-कुन्धु-अर, मुनियों के सरदार नमो ॥
 ठीक बीच में अहो अलौकिक गन्धकुटी शुभ मणिमय है ।
 उसके ऊपर अधर आप चतु, अंगुल शोभित चिन्मय है ॥१४॥
 उस ही गन्धकुटी को घेरे, दिव्य-देशना सुनने को ।
 मनहर सुन्दर बारह कोठों, का मण्डप भव हरने को ॥
 पहले में निर्ग्रन्थ दिगम्बर, दूजे में सुर वनिताएँ ।
 तीजे में श्री श्रमणी नारी, चौथे ज्योतिष ललनाएँ ॥१५॥
 पंचम भूत-पिशाच आदि की, रही देवियाँ छटवें में ।
 भवन निवासी देवों की जो, सुरियाँ प्रभु के पद में है ॥
 सप्तम में जो असुर आदि सुर, अष्टम व्यन्तर न्यारे हैं ।
 नवमें सूरज आदिक दसवें, वैमानिक सुर प्यारे हैं ॥१६॥
 उसके आगे नरपति विद्याधर चक्री भी शोभित हैं ।
 और अंत में सिंह सर्प मृग, जिन चरणों में मोहित हैं ॥
 समवसरण का ऐसा वैभव पाकर के सम्मोदशिखर ।
 गिरि से सिद्धाचल पर पहुँचे, मिटी जगत की पूर्ण खबर ॥१७॥
 महिमाशाली ऐसे श्री-श्री शांति-कुन्धु-अर जिनवर की ।
 महिमा गाने सक्षम नहीं है, वाचस्पति सुरगुरुवर भी ॥
 उनकी पूजा करने घण्टा, ढोल बजाऊँ वीणा भी ।
 बजा-बजाकर नाचूँ-गाऊँ, करने आतम क्रीड़ा जी ॥१८॥
 ढोलक पर मैं थपकी दे-दे, वंशी की कर मधुर ध्वनि ।
 मटक-मटककर तुमका दूँ सो, समझे कैसी बात बनी ॥
 और दौड़ सब प्रभु के पद में, यही देखने आ जावे ।
 विभोर होकर सहज सु मेरे साथ-साथ वे गुण गावे ॥१९॥

कर दें वे भी अर्पित जीवन, और आपकी आस्था से।
भर जावे उर श्रद्धा सो बस, रहे आपसे वास्ता रे॥
प्रभो! आपके गुणगण का नहीं, कहीं ओर है छोर नहीं।
सो जयमाला पूरी करके चाहूँ भव का छोर सही॥२०॥
ॐ ह्रीं श्री क्लीं ऐं अर्हं त्रयपद धारक श्री शान्ति-कुन्धु-अरनाथ तीर्थकरेभ्यो
नमः जयमाला पूर्णार्घ्यं निर्वपामीति स्वाहा।

आशीर्वाद

(ज्ञानोदय)

त्रय प्रभुवर का विधान जो भी, भक्ति-भाव से करता है।
भव नहीं पाता शिव में जाता, मुक्ति वधू को वरता है॥
इत्याशीर्वादः, परिपुष्पांजलिं क्षिपामि/क्षिपेत्

प्रशस्ति

(ज्ञानोदय)

प्रदेश रहा यह उत्तर है सो, गर्मी का नहीं पार रहा।
बहता रहता पसेव तन से, ठण्डक का नहीं नाम कहा ॥
रात-दिवस इस उष्ण-योग से, त्रस्त रहे अभ्यस्त रहे।
ऐसे मौसम में भी ओहो, साहस की क्या बात कहे ॥१॥

चतु भव्यों ने सोलह-सोलह, सोलहकारण सुव्रत के।
दस-दस करके पंचाशत ने, क्षमा आदि दसलक्षण के ॥
अनशन सुन लो जिस नगरी में, वही खतौली प्यारा है।
बड़े-बड़े नौ मन्दिर से यह, शोभित है सुखकारा है ॥२॥

इसी नगर में शान्ति-कुन्धु-अर, का विधान यह पूर्ण हुआ।
नमिस्वामी का सबसे पहला, कल्याणक शुभ गर्भ हुआ ॥
वीर मोक्ष पच्चीस शतक अरु, पाँच सहित चालीस रहा।
कुँवार कृष्णा दूज सोम का वार रहा शुभ ईश अहा ॥३॥

इस दिन में ही ज्ञान सुविद्या, विवेक गुरु की शिष्या ये।
पूरा करके करे याचना, श्रमणी की जो दीक्षा है ॥
फलित बने सो समाधि पूर्वक, अंत समय में मरण करे।
और मोक्ष फल पाने हेतु, सब कर्मों का हरण करे ॥४॥

□ □ □

आर्यिका श्री विज्ञानमति माताजी द्वारा रचित कृतियाँ

सिद्धान्त ग्रन्थ

- ☐ तत्त्वार्थमञ्जूषा भाग-१-२
- ☐ चउबीस ठाणा प्रश्नोत्तर मञ्जूषा भाग १-२
- ☐ तिरेपनभाव प्रश्नोत्तरमञ्जूषा १-२
- ☐ लघु तत्त्वार्थमञ्जूषा
- ☐ कर्म सिद्धान्त प्रश्नोत्तर मञ्जूषा (बंध प्रकरण)

नैतिक साहित्य

- ☐ संस्कारमञ्जूषा पूर्वाद्ध, उत्तराद्ध
- ☐ शीलमञ्जूषा
- ☐ विवेकमञ्जूषा
- ☐ प्रवचनमञ्जूषा
- ☐ सम्यक्त्वमञ्जूषा
- ☐ अनर्थदण्ड क्या ?
- ☐ पलायन क्यों ?
- ☐ सच्चे देव का स्वरूप
- ☐ सभ्य परिवार
- ☐ अच्छी सास
- ☐ बहू कैसी
- ☐ समझदार बेटा
- ☐ संस्कारित बेटा
- ☐ भोगोपभोगपरिमाण विधि
- ☐ बाल संस्कारमञ्जूषा
- ☐ आहार विधि मञ्जूषा
- ☐ राणोली रत्नाकर (ज्ञानसागरजी)

पद्यात्मक

- ☐ भूषणद्वय महाकाव्य
- ☐ सुदर्शन चरित्र
- ☐ धीवर की धी
- ☐ भक्तिपुञ्जमञ्जूषा

विधान

- ☐ श्री बड़ेबाबा विधान
- ☐ चतुर्विंशति विधान (सामूहिक)
- ☐ चतुर्विंशति विधान (अलग-अलग)
- ☐ कल्पद्रुम मण्डल विधान
- ☐ उपसर्गहर रक्षाबंधन विधान
- ☐ तत्त्वार्थसूत्र विधान
- ☐ श्री सिद्धचक्र विधान
- ☐ सहस्रनाम विधान
- ☐ श्री नन्दीश्वर विधान
- ☐ पंचविधान संग्रह
- ☐ चौंसठ ऋद्धि विधान
- ☐ दशलक्षण विधान (लघु एवं बृहद्)
- ☐ सोलहकारण विधान
- ☐ श्री सम्मेशिखर विधान
- ☐ यागमण्डल विधान
- ☐ पंचमेरु विधान
- ☐ श्रुतपंचमी विधान
- ☐ पर्व विधान मञ्जूषा

जीवनी

- मारवाड़ का मार्तण्ड (विवेकसागरजी)

आर्यिका श्री का जीवन वृत्त

लीला से गुरु माँ, मेवाड़ की महाव्रती, पथ के साथी, भाग-१-२,
नाव के खिवैया, माँ की चिंतन लहरें।